

Врз основа на член 36 став (1) точка 15 од Законот за локалната самоуправа („Службен весник на Република Македонија“ бр.5/02 и „Службен весник на Република Северна Македонија“ бр.202/24) и член 52 став (1) од Статутот на Општина Велес („Службен гласник на Општина Велес“ бр.01/26) на предлог од Градоначалникот

Советот на Општина Велес на 10-та седница одржана на ден 23.04.2026 година, донесе

## **ПРАВИЛНИК за начинот на организирање и одржување на Гастрономско-туристичка манифестација „Фестивал на велешка пита и вино - ПИТИЈАДА“**

### **Член 1**

Со овој Правилник се утврдува начинот на организирање и одржување, како и начинот на формирањето, составот и надлежностите на организацискиот одбор на Гастрономско - туристичка манифестација „Фестивал на велешка пита и вино - ПИТИЈАДА“.

Гастрономско-туристичка манифестација „Фестивал на велешка пита и вино - ПИТИЈАДА“ (во понатамошниот текст: манифестацијата) во смисла на овој правилник е промоција на локалната традиција, поддршка на угостителството и обезбедување квалитетна уметничка програма.

### **Член 2**

Советот на Општина Велес со одлука формира организациски одбор на Гастрономско-туристичка манифестација „Фестивал на велешка пита и вино - ПИТИЈАДА“ (во понатамошниот текст: одборот).

Одборот е составен од претседател-Градоначалникот и 10 (десет) члена, од кои 8 (осум) од редот на вработените во општинската администрација и 2 (двајца) од редот на членовите на Советот.

Мандатот на претседателот и членовите на одборот е една година од денот на именувањето.

На претседателот и членовите на одборот не им следува надоместок.

### **Член 3**

Одборот е надлежен за планирање, координирање и реализација на манифестацијата, и тоа:

- одлучува за организирање и одржување на манифестацијата;
- подготовка на предлог-програма;
- усвојување на финансиски план;
- техничка поддршка;
- избор на музички изведувачи и дополнителна програма;
- координација со изведувачи, државни органи, институции, установи, претпријатија и поединци заради реализација на програмата и
- одлучува за висината на надоместокот за ангажираните лица и други трошоци, направени во врска со спроведувањето на програмата.

### **Член 4**

Одборот работи на состаноци кои ги свикува претседателот.

Одборот одлуките ги донесува со мнозинство гласови од вкупниот број на членови.

За вршење на работите од својата надлежност одборот изготвува записници, извештаи, предлози, иницијативи, заклучоци, известувања, барања и друго.

#### Член 5

Манифестацијата се одржува традиционално во вториот викенд во месец октомври, во траење од три дена, на локација утврдена од одборот.

Сите датуми поврзани со реализација на манифестацијата можат да бидат променети со Одлука на одборот.

#### Член 6

Одбор ја изготвува Програмата на манифестацијата, со рокови и финансиска конструкција. Програмата содржи музички дел, детска програма и други дополнителни активности.

Програмата треба да содржи програмски квалитет и популарност на учесниците со цел привлекување на туристи и промоција на локалниот економски развој.

#### Член 7

Финансиските средства за организација на манифестацијата се обезбедуваат од Буџетот на Општина Велес и Програмите на Општина Велес, за тековната година.

Манифестацијата може да биде поддржана од спонзорства/донации, за што ќе биде склучен посебен договор со спонзорот/донаторот согласно Законот за донации и за спонзорства во јавните дејности.

Спонзорствата/донациите во вид на финансиски средства кои се наменети за активностите на манифестацијата, треба да бидат уплатени на сметката на Општината.

Општината води евиденција за примените спонзорства/донации и обезбедува нивно наменско користење во согласност со законските прописи.

#### Член 8

За успешна реализација на програмата, во текот на организирањето и одржувањето на манифестацијата одборот соработува, координира и дава насоки на општинската администрација.

По завршувањето на манифестацијата, одборот изготвува наративен и финансиски извештај, кои треба да ги достави до Советот на Општина Велес најдоцна до крајот на тековната година.

#### Член 9

Овој Правилник влегува во сила со денот на донесување и ќе биде објавен во „Службен гласник на Општина Велес“.

Број 09-2078/7  
23.04.2026 година  
Велес

Претседател  
на Советот на Општина Велес  
Даниел Јаневски



Доставено до:

- Одделение за поддршка на градоначалникот;
- Одделение за евроинтеграции и локален економски развој;
- Одделение за правни и општи работи и месна самоуправа и
- Списи и архива.